

गैरआवासीय नेपाली संघ

अन्तर्राष्ट्रिय समन्वय परिषद् सदस्य मनोनयन सम्बन्धी नियमावली, २०२१

अन्तर्राष्ट्रिय समन्वय परिषद्बाट पारित भएको मिति: २०२१ जुलाई १७

प्रस्तावना :

गैरआवासीय नेपाली संघको विधान २००३ (२०२१ संशोधन सहित) को दफा २२.१४.१ र १७.२ अनुसार अन्तर्राष्ट्रिय समन्वय परिषद्ले मनोनयन गर्ने सदस्यहरूको मनोनयन प्रकृया, मनोनित सदस्यहरूको काम, कर्तव्य र अधिकार व्यवस्था गर्न बाञ्छनीय भएको हुँदा गैर आवासीय नेपाली संघको विधान २००३ (२०१७ संशोधन सहित) को दफा १७.६ बमोजिम अन्तर्राष्ट्रिय समन्वय परिषद्ले यो नियमावली बनाएको छ ।

१. संक्षिप्त नाम र प्रारम्भ:

- (१) यी नियमहरूको नाम "अन्तर्राष्ट्रिय समन्वय परिषद् सदस्य मनोनयन सम्बन्धी नियमावली, २०२१" रहेको छ ।
- (२) यो नियमावली अन्तर्राष्ट्रिय समन्वय परिषद्ले निर्णय गरेको मिति बाट लागू हुनेछ ।

२. परिभाषा:

विषय वा प्रसङ्गले अर्को अर्थ नलागेमा यस नियमावलीमा:

- (क) "संघ" भन्नाले गैरआवासीय नेपाली संघलाई जनाउनेछ ।
- (ख) "विधान" भन्नाले गैरआवासीय नेपाली संघको विधान २००३ (२०१७ संशोधन सहित) लाई जनाउनेछ ।
- (ग) "अन्तर्राष्ट्रिय समन्वय परिषद्" भन्नाले संघको अन्तर्राष्ट्रिय समन्वय परिषद्लाई जनाउनेछ ।
- (घ) "मनोनित सदस्य" भन्नाले संघको उपदफा २२.१४.१ र १७.२ मा व्यवस्था भए अनुसारको सदस्यलाई जनाउनेछ ।
- (ङ) "अन्तर्राष्ट्रिय कार्यकारी सचिवालय" भन्नाले संघको अन्तर्राष्ट्रिय कार्यकारी सचिवालयलाई जनाउनेछ ।

३. मनोनयन प्रकृया र योग्यता :

- (१) विधानको उपदफा २२.१४.१ र उपदफा १७.२ अन्तर्राष्ट्रिय समन्वय परिषद्मा मनोनित हुने संख्या २१ जना हुनेछ ।
- (२) मनोनित हुने सदस्यहरूमा कम्तिमा ७ जना महिला र ७ जना विभिन्न विषयगत विज्ञ हुनु पर्नेछ ।
- (३) मनोनित हुने २१ जना सदस्यहरू मध्ये १५ जना संघको अध्यक्षबाट मनोनित गरिनेछ र बाँकी सदस्यहरू अन्तर्राष्ट्रिय कार्यकारी सचिवालयको बैठकले मनोनित गर्नेछ ।
- (४) मनोनित सदस्यहरूको पदावधि मनोनियत भएको अन्तर्राष्ट्रिय समन्वय परिषद्को पदावधि सम्म हुनेछ ।
- (५) संघको केन्द्रीय तहमा रही योगदान गर्न सक्ने गैरआवासीय नेपालीलाई मनोनित सदस्यहरूमा मनोनित गर्नु पर्नेछ ।

तर मनोनित हुने सदस्य निज बसेको देशको राष्ट्रिय समन्वय परिषद्को पञ्जिकृत सदस्य रहेको अनिवार्य हुनु पर्नेछ ।

- (६) राष्ट्रिय महाधिवेशनको निर्वाचनमा पराजित व्यक्ति, अन्तर्राष्ट्रिय समन्वय परिषद्को सदस्य वा पदाधिकारी पदमा पराजित व्यक्ति कुनै पनि पदमा अन्तर्राष्ट्रिय समन्वय परिषद्को सोही कार्यकालका लागि मनोनित हुन सक्ने छैन ।
- (७) मनोनयनलाई पारदर्शी बनाउन प्रस्तावित सदस्यहरूको व्यक्तिगत विवरण, अनुभव, विशेषज्ञता र उनीहरूले अन्तर्राष्ट्रिय समन्वय परिषद्मा पुऱ्याउन सक्ने योगदानको विवरण बैठक भन्दा कम्तिमा ७ (सात) दिन पूर्व अन्तर्राष्ट्रिय समन्वय परिषद् कार्यकारी सचिवालय समक्ष पेश गर्नु पर्नेछ ।
- (८) मनोनयको लागि अध्यक्षले सम्बन्धित क्षेत्रका क्षेत्रिय संयोजक मार्फत राष्ट्रिय समन्वय परिषदसँग परामर्श गर्न सक्नेछ तर उनीहरूबाट आएको राय स्वीकार गर्नु बाध्यता हुने छैन ।

४. **मनोनित सदस्यको काम र कर्तव्य :**

- (१) मनोनित सदस्यको हैसियत निर्वाचित अन्तर्राष्ट्रिय समन्वय परिषद् सदस्य बराबर हुनेछ तर उनीहरूको कार्यक्षेत्र भने फरक हुनेछ ।
- (२) विधानको उपदफा २२.१४.२ मा उल्लेख भए अनुसार अन्तर्राष्ट्रिय समन्वय परिषद्ले मनोनित सदस्यहरूको जिम्मेवारी तोक्नेछ भने मनोनित सदस्यको काम र कर्तव्य विधानको उपदफा २२.१३ अनुसार हुनेछ ।
- (३) मनोनित सदस्य सम्बन्धित राष्ट्रिय समन्वय परिषद्को बैठकमा आमन्त्रित सदस्यको रूपमा भाग लिन पाउने छ तर मतदानको अधिकार रहने छैन । राष्ट्रिय समन्वय परिषद्ले निर्वाचित अन्तर्राष्ट्रिय समन्वय परिषद् सदस्यहरूलाई जस्तै मनोनित सदस्यहरूलाई बैठकको सूचना अनिवार्य रूपमा गराउनु पर्ने छ ।
- (४) मनोनित सदस्यहरूले अन्तर्राष्ट्रिय समन्वय परिषद्ले तोके बमोजिम अन्तर्राष्ट्रिय समन्वय परिषद् सदस्यता शुल्क सपथ लिनु अगाडी बुझाउनु पर्ने छ ।
- (५) मनोनित सदस्यहरूले अन्तर्राष्ट्रिय समन्वय परिषद्ले लागू गरेको विनियम र आचार संहिताको पालना गर्नु पर्नेछ ।

५. **बाधा अड्काउ फुकाउ:**

यस नियमावली अनुसार कार्य गर्दा कुनै बाधा, अड्काउ पर्न आएमा विधानको अधिनमा रही त्यस्तो बाधा अड्काउ अन्तर्राष्ट्रिय समन्वय परिषद्ले संघको विधानसँग नबाझिने गरी फुकाउन सक्नेछ ।

६. **यसै विनियमावली बमोजिम हुने:**

यस नियमावलीमा लेखिएका कुराहरूको हकमा यसै नियमावली बमोजिम हुनेछ ।

७. **खारेजी र बजाउ:**

- (१) गैरआवासीय नेपाली अन्तर्राष्ट्रिय समन्वय परिषद् सदस्य मनोनयन सम्बन्धी नियमावली, २०१९ खारेज गरिएको छ ।
- (२) गैरआवासीय नेपाली अन्तर्राष्ट्रिय समन्वय परिषद् सदस्य मनोनयन सम्बन्धी नियमावली, २०१९ बमोजिम भए गरेका काम कारबाही यसै नियमावली बमोजिम भए गरेको मानिनेछ ।

॥समाप्त॥